

X IL-ĠIRIEN TIEGHI

Kien nofs-ta'-nhar mitfi, bla ħajja tax-xahar ta' Mejju. Is-sema miksi kollu bi sħab irmiedi, l-arja tqila ftit sħuna, riħ isfel li jmarrad: kollox ħiemed, donnha l-ħajja waqfet. Bil-ktieb miftuħ quddiem kont aktar inħares lejħ milli naqra. Ħassejt rasi tqila, ma flaħtx iżjed, għalaqt il-ktieb u qomt nimxi mal-kamra. Xrift fit-tieqa, minkbejja fuq il-ħoġor u rasi mgħaddsa. Ġieni f'rasi li nikteb xi ħaġa bil-Malti. Fuqieq? Dak il-ħin ma stajtx naħseb ħlief fuq il-ġirien, għax, koss, għandna ġiren ta' kull qatgħa u ta' kull għamla. Min sa jeħel ma' rasi? Il-griegi! Kienu raġel u martu, li ilhom xi xahar joqogħdu ħdejna, jidgħu dagħa jfarrak il-ġebel; minn fil-għodu sa fil-għaxija waħda wara l-oħra u għalxejn b'xejn. Anqas biss ma rrid naħseb fihom!

Nikteb fuq Biċe! Xbejba minn ta' daż-żmien, xagħarha maqtuġħ u liebsa mqaċċat, ħelwa għasel mal-barranin u morra tengħuta man-nies tad-dar. Ma tismagħħiex ħlief tgħajjat u twerżaq, donnha mxajtna, tħabbat u ssabbat il-bwieb, ħadd ma jista' jkellimha; iżda malli toħroġ mill-bieb il-barra xoftejha

jitbexxqu fi tbissima ħelwa li ma tinteflex ħlief xħin targa' tirfes l-għatba tad-dar. Biex inkun għidt kollox, nistqarr li darba ħbatt inħares lejha jiena wkoll, għax kont għadni ma nafx min hi, iżda malli sirt naf li hi l-gāra tagħna, ma ħaristx aktar lejha. Aktar minn daqshekk ma nistāx nikteb fuqha. Jifthū għajnejhom iż-żgħażgħ, u ma jħallux it-tlellix tax-xebbiet jagħ-mihom!

Tgħid nikteb fuq is-Sur Masu? Dur, dur ma sibtx x'nikteb fuqu ħlief li hu jimxi dejjem kif jonfoħ ir-riħ. Ma jafx jaħseb b'rasu, jew ma għandux ħila juri dak li jaħseb. Dak li l-lum iġhidlu abjad, għax riħ fuq, għada jgħidlu iswed, jekk idur riħ isfel. Qatt ma kellimtu, għax ma fiħ mhiecx titkellem.

Domt aktar minn nofs siegħa b'rāsi mgħaddsa naħseb u nħammem fuqiecx u fuq min sa nikteb. Fl-aħħar donni stenbaħt minn nagħsa, irfajt rasi, tajt daqqa b'idi fuq moħħi u għidt: Fuqha nikteb!

U fuqha sa nikteb mhux biex nikxef xi ħaġa mistura, li ma għandhiex tkun magħrufa, iżda bil-ħsieb li nkun ta' ġid għal min hu marid bil-marda tagħha. Mela s-sinjura Karm (li sa nikteb fuqha) kienet armla ta' fuq il-ħamsa u ħamsin sena, toqgħod bitħa ma' bitħa magħna. Hi u ommi kien ilhom ħbieb tal-qalb minn qabel ma żżewġu. Dejjem nafha toqgħod ħdejna u niftakar fil-kagħak tal-għasel abjad, li kienet tatini meta kont għadni daqsxejn ta' tfajjel. Kull nhar ta' Hadd fil-għaxija, l-aktar fix-xitwa, konna mmorru għandha jew tiġi għandna u erħilna nilagħbu u nidħku u hi tgħidilna xi praspura ta' tfulitha. Ma għandix xi ngħid fuq is-sinjura Karm minn daqshekk: minn tagħna kemm trid, mara tal-qalb u mara tal-knisja. Iżda, jaħsara, hi wkoll kienet minn ulied Adam u għalhekk kellha hi wkoll xi żelluma x'isewwi. Kellha f'rasha li jekk ma tkunx taf bit-taljan u bl-ingliż, fid-dinja m'inti xejn; u l-imsejkna ma kenitx taf ħlief dak li kienu jgħallmu fl-iskejje tal-Gvern ta' żmienha, u xi kelma oħra mgħawwġa li tgħallmet minn hemm 'l hawn. Kienet taf tgħid: *Come stati? Non ce mali. Chi va pianu viva sanu. Gud mornin. Veri well. Orrajt.* Aktar minn hekk ma kenitx twassal. Għall-knisja kellha ktejjeb bit-taljan, b'qoxra sewda tleqq u bix-xifer mdieheb. Il-paternoster u l-avemaria u s-Salve regina kienet tgħidhom bil-latin, kif taf hi, ma għandniex xi ngħidu. Sa hawnhekk ma għandix xi ngħid fiha. Mhux kullħadd jista' jitgħallem it-taljan, l-ingliż jew ilsna oħra. Iżda l-imbierka ta' mara biex turi kemm tassew taf b'dawn l-ilsna kienet dejjem tmaqdar il-Malti. Kont ta' sikwit tismagħha tgħid: Dal Malti jdardarni; ma nistax għalih: baxx wisq, *molto bassu*; u kliem ieħor bħal dan.

Mela xi xahrejn ilu ġiet għandna bħal dari. Kienet ix-xita u jiena bqajt id-dar. Qgħadna niħaddtu, ix-xita ttektek u l-ħin għaddej. Fl-aħħar faqqgħet. Is-sinjura Karm qalet: "Li

ma kienx dat-temp kont immur l-Università nisma l-kunferenza. Qalu li gie professur minn barra u dalwaqt jarga' jsiefer".

Kont sa ninfexx nidhak, u kien ikun ahjar, imma ghidtilha: "U mur ara bhalek x'kont sa tifhem; tmur biex tara l-istampi, bhalma jaghmlu xi whud ohra, u tisraq post ta' min jista' jifhem..." "U mela bil-Malti tieghek tridni nifhem?" wegbitni ftit shajna, "il-Malti ghan-nies baxxi u mhux għall-persuni edukati. Ibni, jekk trid tkun stmat, isma' minni u l-Malti ma għandekx xi tridu. Tkellem, ikteb bl-ingliż, bit-taljan, biex trid, imma mhux bil-Malti, għax il-Malti javvelik".

"Mela int għax qieghda titkellem bil-Malti? Għax ma titkellemx bl-ingliż jew bit-taljan?" ghidtilha jien b'nofs dañka.

"U iva! għax bejnietna, bil-kunfidenza; biex ma tghidux li jien kiesha u prusuntusa. Imma barra mid-dar," issoktat tghid, "naf ingib ruhi xort'ohra. Ara, prietka bil-Malti qatt ma nismagħha, imma fejn ikun hemm prietka jew kunferenza bit-taljan jew bl-ingliż, arani minn ta' quddiem nett, l-ewwel waħda."

"Da żgur" ghidtilha, "biex is-saħħan issiggu u tongħos bla ma tifhem saħta".

"Mela ma nifhemx?" qabzet hi, "u kif jista' jkun li ma tifhemx meta tara l-qassis jagħmel dawk il-gesti! Inbagħad, għal gieghna, int tifel tal-iskola, imissek taf li l-Malti u t-taljan haġa waħda".

"Ha...ha...haj! din isbaħ mill-ohra! Mela l-Malti u t-Taljan huma haġa waħda?"

"U mela le, ibni?"

"Imma l-Malti huwa baxx u ikrah, hux tassew?" ghidtilha jien.

"Kemm jista' jkun!"

"U ma tisthix int," zidt inghidilha, "issieheb it-taljan ma' lsien baxx u ikrah bhalma hu l-Malti?"

Ma kenitx kelma. Ommi gebbditni u jien ma tkellimtx iżjed. Is-sinjura Karm ħmâret, infixlet, ma għarfetx tghid kelma ohra; laqalqet xi haġa minn taħt ilsien u ħarġet mis-muta lejn darha. Ommi wasslitha sal-bieb, u biex tbiggel ftit il-bieċa, qaltilha: "Tieħux għalih! Għadu tfal. Il-kliem ma jqisux." M'ommi baqgħet ħabiba bhâl qabel, iżda miegħi damet xi zahar merfugħa. Issa bdiet issellimli, imma qatt iżjed ma semmietli fuq Malti u mhux Malti.

U bhâs-Sinjura Karm ħawn ohrajn. Jalla ma hawnx wisq. Jaħasra, ma jridux jifhmuha. Hadd ma jindahlihhom fil-ġibdiet ta' qalbhom lejn dan jew dak l-ilsien. Jien nixtieq li kull wieħed ikun jaf kemm ilsna jista' jitgħallem. Imma ma naħmelx li wieħed imaqdar ilsien artu, l-aktar meta ma jafx ħliefu.